

ನಿಮ್ಮ ಅನಿಸಿಕೆಗಳು

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಕೃಷಿ ಮುನ್ನಡೆ ಪತ್ರಿಕೆಯಲ್ಲಿ ಪ್ರಕಟಿಸಿದ ಲೇಖನಗಳ ಲೇಖಕರ ಋಣಾತ್ಮಕ ಪ್ರತಿಕ್ರಿಯೆಗೆ ಬೇಸರ ಹಾಗೂ ಅಸಮಾಧಾನವಾಗಿದೆ. ಪತ್ರಿಕೆಯ ಗುಣಮಟ್ಟ ಹಾಗೂ ಉಪಯುಕ್ತತೆಯನ್ನು ಓದುಗರು ಅರಿತುಕೊಂಡಿದ್ದಾರೆ. ಆದರೆ ನನ್ನ ಅನುಭವಕ್ಕೆ ಬಂದ ವಿಷಯವನ್ನು ನಿವೇದಿಸುತ್ತಿದ್ದೇನೆ. ಈ ಮೊದಲಿನ ಸಂಚಿಕೆಯಲ್ಲಿನ ಕೆಲವು ಲೇಖನಗಳಿಗೆ ಸಂಬಂಧಿಸಿದಂತೆ ಆಯಾ ಲೇಖಕರಿಗೆ ನಾನು ದೂರವಾಣಿ ಕರೆಮಾಡಿ ಹೆಚ್ಚಿನ ಮಾಹಿತಿಗಾಗಿ ಪ್ರಯತ್ನಿಸಿದೆ. ಆದರೆ ನಿರಾಶೆಗೊಂಡೆ. ಸತತ ೮-೯ ಬಾರಿ ಕರೆ ಮಾಡಿದರೂ ಒಬ್ಬರು ಸ್ವೀಕರಿಸಲಿಲ್ಲಾ, ಮತ್ತೊಬ್ಬರು ತಮಗಿಂತ ತಮ್ಮ ಪತ್ರಿಕೆ ಹೆಚ್ಚಿನ ಮಾಹಿತಿ ಇದೆ, ಅವರನ್ನೇ ಸಂಪರ್ಕಿಸಿ ಎಂದರು. ಅವರ ಪತ್ರಿಕೆಯ ದೂರವಾಣಿ ಸಂಖ್ಯೆ ಅವರಿಗೆ ಗೊತ್ತಿಲ್ಲವಂತೆ. ಏತಕ್ಕಾಗಿ ಹೀಗಾಯಿತು ಎಂಬುದು ತಿಳಿಯಲಿಲ್ಲ ಪತ್ರಿಕೆಯಲ್ಲಿ ಹೆಸರು ಬಂದರೆ ಸಾಕೆನ್ನುವವರು ಮತ್ತು ಇನ್ನೂ ಹೆಚ್ಚಿನ ಮಾಹಿತಿ ಕೋರಿ ಸಂಪರ್ಕಿಸುವವರನ್ನು ಅಲಕ್ಷ್ಯ ಮಾಡುವವರು ಪತ್ರಿಕೆಯ ಜನಪ್ರಿಯತೆಯನ್ನು ಕಡಿಮೆ ಮಾಡುತ್ತಿದ್ದಾರೆ ಎಂದು ಹೇಳದೇ ವಿಧಿಯಿಲ್ಲ.

ಆದಾಗ್ಯೂ ಕೃಷಿ ಮುನ್ನಡೆ ಮಾಸ ಪತ್ರಿಕೆಯು ದಿಟ್ಟ ಹಾಗೂ ದಾಪುಗಾಲುಗಳನ್ನು ಇಡುತ್ತಲೇ ಕೃಷಿಕರಿಗೆ ಮುಂಬರುವ ದಿನಗಳಲ್ಲಿ ಇನ್ನು ಹೆಚ್ಚಿನ ಕೃಷಿ ತಂತ್ರಜ್ಞಾನದ ದಾಸೋಹವನ್ನು ನೀಡಲು ಹೆಚ್ಚು ಮುತುವರ್ಜಿ ವಹಿಸಲಿ ಎಂದು ಆಶಿಸುತ್ತೇನೆ.

- ಶ್ರೀ ಕೆ. ಎಸ್. ಸಾರವಾಡ,

ಸಾ: ಸಾರವಾಡ, ತಾ: ವಿಜಯಪುರ - 586125, ಮೊ: 9741606626
(ಮಾನ್ಯ ಶ್ರೀ ಕೆ. ಎಸ್. ಸಾರವಾಡ ಅವರೇ ದುಂಡಕ್ಕರಗಳಿಂದ ಬರೆದ ತಮ್ಮ ಪತ್ರದ ಸಾರಾಂಶ ಅರ್ಥವಾಯಿತು. ಓದುಗರ ಪರ ತಮ್ಮ ಕಾಳಜಿ ಹಾಗೂ ಪತ್ರಿಕೆಯ ಬಗೆಗಿನ ಅಭಿಮಾನ ಮೆಚ್ಚುವಂತಹದು. ಲೇಖಕರು ತಮ್ಮ ಲೇಖನದ ಪೂರ್ಣ ಜವಾಬ್ದಾರಿಯನ್ನು ತೆಗೆದುಕೊಂಡು ಸಂದೇಹಗಳಿಗೆ ಸಮಾಧಾನ ನೀಡಲೆಂಬುದು ನಮ್ಮ ಬಯಕೆ. ಒಂದಿಬ್ಬರಿಂದ ನಿಮಗಾದ ತೊಂದರೆಗೆ ವಿಷಾದಿಸುತ್ತೇವೆ. ಇನ್ನು ಮುಂದೆ ಪತ್ರಿಕೆಯ ಲೇಖಕರ ಬಳಗ ಇಂತಹ ಪ್ರಸಂಗಕ್ಕೆ ಎಡೆಮಾಡಿ ಕೊಡಬಾರದೆಂದು ವಿನಂತಿಸಲಾಗಿದೆ. ವಿಚಾರ ತಿಳಿಸಿದ ತಮಗೆ ಧನ್ಯವಾದಗಳು. -ಸಂ.)


ಕೃಷಿ ಮುನ್ನಡೆ ಚಂದಾದಾರನಾಗಲು ಇಚ್ಛಿಸಿದ್ದೇನೆ. ಚಂದಾ ಹಣವನ್ನು (ಉದಾ: ೧೦೦ ಅಥವಾ ೫೦೦ ರೂ.ಗಳ ನೋಟನ್ನು) ಅಂಚೆ ಲಕೋಟೆಯಲ್ಲಿಟ್ಟು ನಿಮ್ಮ ಕಛೇರಿಗೆ ಅಂಚೆ ಮೂಲಕ ಕಳಿಸಿದರೆ ನೀವು ಸ್ವೀಕರಿಸುವಿರಾ?.

- ಹೆಸರು ಮತ್ತು ಮೊ. ಸಂಖ್ಯೆ ಬೇಡ, ವಿಜಯಪುರ

(ಪ್ರಜ್ಞಾವಂತ ನಾಗರಿಕರಾದ ತಮ್ಮ ಪ್ರಶ್ನೆ ವಿಚಿತ್ರವೆನಿಸುತ್ತದೆ. ಲಕೋಟೆಗಳಲ್ಲಿ ಹಣವನ್ನು ನಗದಾಗಿ ಇಡುವುದು ಅಂಚೆ ಇಲಾಖೆಯ ಕಾನೂನುಗಳಿಗೆ ಅನುಸಾರವಾಗಿ ಅಪರಾಧ. ದಯಮಾಡಿ ಕಳಿಸಬೇಡಿ. ಪ್ರತಿ ಸಂಚಿಕೆಯಲ್ಲಿಯೂ ಚಂದಾ ನವೀಕರಿಸಲು ಮತ್ತು ಪುಸ್ತಕ ಖರೀದಿಸಲು ವಿಧಾನವನ್ನು ಪತ್ರಿಕೆಯ ಪುಟ ii ರಲ್ಲಿ ತಿಳಿಸಿರುತ್ತದೆ. ಇಲ್ಲವೇ ಕರೆಮಾಡಿ ಕೇಳಬಹುದು. -ಸಂ.)

ಪ್ರಿಯ ಓದುಗರೇ,

ಕೃಷಿ ಮುನ್ನಡೆ ನಿಮ್ಮ ಪತ್ರಿಕೆ. ನಿಮ್ಮ ಸಲಹೆ ಸೂಚನೆ, ಅನಿಸಿಕೆಗಳಿದ್ದರೆ ಈ ಅಂಕಣಕ್ಕೆ ಪೋಸ್ಟಾಕಾರ್ಡಿನಲ್ಲಿ ಬರೆದು ಕಳುಹಿಸಲು ವಿನಂತಿ. ನಿಮ್ಮ ಪ್ರತಿಕ್ರಿಯೆ ಬಹು ಅಮೂಲ್ಯ.



ವಿಳಾಸ: ಸಂಪಾದಕರು, ನಿಮ್ಮ ಅನಿಸಿಕೆಗಳು ವಿಭಾಗ, ಕೃಷಿ ಮುನ್ನಡೆ, ಪ್ರಕಟಣಾ ಕೇಂದ್ರ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ-580 005

ಕೃಷಿ ಮುನ್ನಡೆ ಎಂಬ ಪತ್ರಿಕೆಯ ಕೃಷಿ ಸಂಬಂಧಿತ ಕಾರ್ಯ ಚಟುವಟಿಕೆಗಳ ಮಾಹಿತಿಯನ್ನು, ಸರ್ವಕಾಲಕ್ಕೂ ಸತ್ಯವಾಗಿರುವಂತಹ ಹಲವಾರು ಪ್ರಾಯೋಗಿಕ, ಸಂಪ್ರದಾಯಿಕ, ಆಧುನಿಕ ತಾಂತ್ರಿಕ ಕೃಷಿ ಶಿಕ್ಷಣವನ್ನು ಅತ್ಯಂತ ಕನಿಷ್ಠ ಬೆಲೆಗೆ ಇಡೀ ಕರುನಾಡೇ ಮೆಚ್ಚುವಂತಹ ಕಾರ್ಯವನ್ನು ನೋಡಿ ಸಂತಸವಾಗಿದೆ. ಸಂಪಾದಕ ಮಂಡಳಿಗೆ ಅಭಿನಂದನೆಗಳು. ರೈತ ಸಂಪರ್ಕ ಕೇಂದ್ರದಲ್ಲಿರುವ ನಾನು ಪ್ರತಿ ತಿಂಗಳೂ ಕೃಷಿ ಮುನ್ನಡೆ ಬರುವ ದಾರಿಯನ್ನೇ ನೋಡುತ್ತಿರುತ್ತೇನೆ. ನನ್ನ ಜ್ಞಾನದಾಹ ಕಂಡು ಅಂಚೆ ಕಛೇರಿಯವರು ಕೂಡಾ ಸರಿಯಾಗಿ ಪತ್ರಿಕೆ ತಲುಪಿಸಿ ಸಹಕರಿಸುತ್ತಾರೆ. ಪತ್ರಿಕೆಯ ಸೇವೆ ಇದೇ ರೀತಿ ಮುಂದುವರೆಯಲಿ.

- ಶ್ರೀ ಎಂ. ಬಿ. ನರಸಿಂಹಲುವಡವಾಟ,

ರೈತ ಸಂಪರ್ಕ ಕೇಂದ್ರ, ಕಸಬಾ, ರಾಯಚೂರು, ಮೊ: 9739179475,

ಮಿಂಚಂಚೆ: mbnarasimhalu@gmail.com

ಹವಾಮಾನ ವೈಪರೀತ್ಯ ಹಾಗೂ ಅನಿಶ್ಚಿತ ಮಳೆಗಳಿಂದಾಗಿ ಉತ್ತರ ಕರ್ನಾಟಕದ ಜನತೆಯು ಹೈನುಗಾರಿಕೆಯತ್ತ ಒಲವು ತೋರಿಸುತ್ತಿದ್ದಾರೆ. ಆದ್ದರಿಂದ ಹೈನುಗಾರಿಕೆ ಉದ್ಯಮ ಮತ್ತು ಭಾರತೀಯ ಆಕಳುಗಳ ತಳಿಗಳ ಬಗ್ಗೆ ಹೊಸ ತಂತ್ರಜ್ಞಾನಗಳು, ಸವಾಲುಗಳು ಮತ್ತು ಅವಕಾಶಗಳನ್ನು ಕುರಿತಂತೆ ಪ್ರತಿ ತಿಂಗಳು ಒಂದಾದರೂ ಲೇಖನವನ್ನು ಪ್ರಕಟಿಸಿದಲ್ಲಿ ಒಳ್ಳೆಯದು.

- ಶ್ರೀ ಚಿದಾನಂದ ಕುಂಟಶೆಟ್ಟಿ,

ಮಿಂಚಂಚೆ: chidushetti@gmail.com

(ಮಾನ್ಯರೇ, ತಮ್ಮ ಸಲಹೆ ಉತ್ತಮವಾಗಿದೆ. ಧನ್ಯವಾದಗಳು -ಸಂ)

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಉತ್ತಮ ಪ್ರಕಟಣೆಯಾಗಿರುವ ಕೃಷಿ ಮುನ್ನಡೆಯನ್ನು ನಿಯಮಿತವಾಗಿ ಓದುತ್ತಿದ್ದೇನೆ. ತನ್ನದೇ ಆದ ವೈಶಿಷ್ಟ್ಯ ಹೊಂದಿರುವ ಪತ್ರಿಕೆಯಲ್ಲಿನ ಲೇಖನಗಳು ಗ್ರಾಮೀಣ ಹಾಗೂ ಶಹರ ನಿವಾಸಿಗಳಿಗೆ ಉಪಯುಕ್ತವಾಗಿರುತ್ತವೆ. ಉಳಿದ ಅನೇಕ ಪತ್ರಿಕೆಗಳು ಬಹುವರ್ಣಗಳಲ್ಲಿ ಪ್ರಕಟವಾಗುತ್ತಿವೆ, ಆಕರ್ಷಕವಾಗಿ ಕಾಣುತ್ತವೆ. ಕೃಷಿ ಮುನ್ನಡೆಯನ್ನು ವರ್ಣದಲ್ಲಿ ನೋಡುವ ಆಶೆ.

- ಶ್ರೀ ಶಂಕರಪ್ಪ ಗೆದಗೇರಿ, ಗದಗ

(ಮಾನ್ಯರೇ, ತಮ್ಮ ಅಭಿಪ್ರಾಯಗಳನ್ನು ಗೌರವಿಸುತ್ತೇನೆ. ಸಂಚಿಕೆಯೊಂದಕ್ಕೆ ಅಂದರೆ ಪ್ರತಿ ತಿಂಗಳು ಕೇವಲ ರೂ. 8 ಖರ್ಚುಮಾಡಬೇಕು. ಪ್ರಾಯಶಃ ಬಣ್ಣದಲ್ಲಿ ಪ್ರಕಟಿಸಿದರೆ ಸುಮಾರು 5 ಪಟ್ಟು ಹೆಚ್ಚಿನ ಖರ್ಚು ಓದುಗರ ಮೇಲೆ ಬೀಳುತ್ತದೆ. ಈಗ ವೈಜ್ಞಾನಿಕ ಮಾಹಿತಿಯನ್ನು ನೀಡುವಲ್ಲಿ ಪತ್ರಿಕೆಯು ಹಿಂದೆ ಬಿದ್ದಿಲ್ಲ ಎಂಬುದು ನೀವು ತಿಳಿಸಿದ್ದಕ್ಕಾಗಿ ಧನ್ಯವಾದಗಳು. -ಸಂ)